

‘నీ కాలు మొక్కుతా! నీ బాన్సని!’

ఆ రోజుల్లో రంగారావు ఆరితేరిన రాజకీయవేత్త. నాబోటి నిస్తేజ ప్రాణులకు సహితం ప్రాణం పోసేటట్టు మాట్లాడేవాడు. ఆరోజుల్లో అతను వేదిక మీదికి ఎక్కి “మన పట్టాభిగారు, మన ప్రకాశంగారు, మన కళాగారు, మన నడింపల్లి నరసింహారావుగారు” అని దంచి మాట్లాడేస్తుంటే నాకు అసూయగా వుండేది. అవన్నీ కోతలుకావు కూడాను. కాంగ్రెసు జిల్లా, రాష్ట్ర ఎన్నికల సందర్భంలో రంగారావు పెత్తనం కూడా వుంటూ వుండేది. అతనికి అన్ని విషయాలూ ముందుగా తెలుస్తూ వుండేవి.

ఉప్పు సత్యాగ్రహంలో జైలుకు వెళ్ళి బయటికొచ్చాడు రంగారావు. నేను ఉదరనిమిత్తం నైజాము రాజ్యం వెళ్లుతూంటే నావెంట రంగారావు కూడా వచ్చాడు. అక్కడ అతని బంధువొకాయన హనుమకొండలో వైద్యుడుగా వుంటుండేవాడు. ఆ ప్రాంతం చూడటం మాకిద్దరికీ అదే కొత్త.

“ఏమిటోయ్, వీళ్ళంతా ఇంత బైతుముండా కొడుకులేం?” అన్నాడు రంగారావు. అక్కడ తెల్లగుడ్డ వేసుకున్నవాడు దేశముఖుతో సమానం. ఇంగ్లీషు మాట్లాడేవాడు దొరతో సమానం. అక్కడి సుబేదారుతో తప్ప మిగిలినవారందరితోటీ మాకు పరిచయం అయింది. అవ్వల్సాబూ, దువ్వ సాబూ, సెషన్సు జడ్జీ, అమీన్ సాబూ ఇంకా ఎవరెవరో మాకు షేక్ హోండు ఇచ్చి స్వర్గం నుంచి పడ్డట్టు చూశారు. మా ఇంగ్లీషు బాగుంటుందనీ, తమ ఇంగ్లీషు బాగుండదనీ అన్నారు. ఈ బొల్లి కబుర్లు నేను నమ్మలేదుగాని రంగారావు నమ్మేశాడు. ముఖ్యంగా జిల్లా సూపర్నెంటు దొరతో బాగా ఇంగ్లీషు మాట్లాడుతాడు. ఆ విషయం కూడా రంగారావు గమనించలేదు.

వీళ్ళంతా మమ్మల్ని గొప్పగా చూడటమూ, మామూలు మనుష్యులు మాతో మాట్లాడేటప్పుడు, “నీ కాల్మొక్కుతా! నీ బాన్సని!” అని అడుగడుగునా ప్రాధేయపడటం చూసి రంగారావు తానేదో బ్రహ్మాండ నాయకుణ్ణుకున్నాడు. పది రోజులుండి రంగారావు తన దారిన తను వెళ్ళాడు. నాలుగు నెల్లు అక్కడ వుండిపోయినవాణ్ణి నేనూ. నాకు తెలుసును! రంగారావు వెంట నిజాం పోలీసొకడు ప్రతిరోజూ తిరిగాడని. ఆ పోలీసుకూ

నాకూ స్నేహమయింది. రంగారావు వెంట తిరిగిన సంగతి నాతో వాడే చెప్పాడు. రంగారావు, నేను బస్సు దిగిన గంటకల్లా అతను కాంగ్రెసువాడని పోలీసు వాసన పట్టేశాడు.

రంగారావు అక్కడ వుండగానే మరొక విషయం జరిగింది. ఒకనాడొక కుర్రవాడు వచ్చి రహస్యంగా ఫలానిచోట చిన్న మీటింగు జరుగుతున్నది రమ్మని మాకిద్దరికీ ఆహ్వానం అందించినాడు. ఏం మీటింగంటే మామూలు మీటింగేనన్నాడు. మీటింగుకు వెళ్ళాం. అంతా పది పన్నెండు మంది వచ్చారు. అది కాంగ్రెసు మీటింగు. ఆ సంగతి తెలియగానే రంగారావు నిరుత్సాహపడ్డాడు.

“కాంగ్రెసు మీటింగు ఇట్లా చేస్తారా? ఈ రహస్యమేమిటి? ఈ పదిమంది మధ్యా ఈ తీర్మానాలేమిటి? ఇవి ఎవరికందుతై? ఎవరు వీటిని అమలు జరుపుతారు? మేం మీటింగు చేస్తే వేలకు వేలు చేరుతారే?” అంటూ రంగారావు తన సహజ ధోరణిలో వాళ్ళకి వేడి ఎక్కించాడు. వాడి మాటలంతా ఆత్రంగా విన్నారు.

“ఈడ మీటింగంటే మంది వచ్చేదిలేదు. ఎవరికీ బయమే. కాంగిరెసని ఏనాడైతె పెట్టినామో నాటినుంచి ఇట్టనె చాలా అయితుండది” అని అక్కడివాళ్ళు మాకు తెలియజేశారు.

ఇంటికి వస్తూ రంగారావు నాతో “ఎబ్బే! వీళ్ళ మొఖం! వీళ్ళకి రాజకీయ చైతన్యం ఎక్కించటానికి కనీసం ఒక శతాబ్దం పడుతుంది. స్వాతంత్ర్యమంటే ఏమిటో తెలియాలంటే అధమం రెండు శతాబ్దాలు పడుతుంది! మనమేదన్నా వీళ్ళకి సాధించి పెడితేకద్దు, లేకపోతే లేదు. ఎబ్బే వొట్టి గొడ్డుముండా కొడుకులు!” అన్నాడు.

రంగారావు వెళ్ళిపోయినాక నేను అతని చుట్టమైన డాక్టరుగారి స్నేహం గాని, మిగిలిన గొప్పవాళ్ళ స్నేహంగాని ఆశించలేదు. నాకు స్నేహమైన వారంతా అక్కడ చిన్న చిన్న ఉద్యోగాలు చేసుకునేవాళ్ళు. అందులో కొందరు సాయిబులు కూడా వుండేవారు. ఒక సాయిబు నాకు ఉర్దూ అక్షరాలు రాయటమూ చదవటమూ కూడా నేర్పాడు.

ఆ సాయిబు స్నేహితుణ్ణి చూస్తే నాకు చాలా సంతోషంగా వుండేది. అతని ప్రవర్తన అతి నిర్దుష్టంగా అతి వినయంతో కూడుకుని వుండేది. ఇంత వక్క పలుకు యిచ్చినా రెండు చేతులతోటీ అందుకుని లేచి నిలబడి, దాన్ని కళ్ళకు మూడుసార్లు అద్దుకుని “షుక్రియా” అని మళ్ళా కూర్చునేవాడు. బీడీకి నిప్పు అందించినా ఇదే వరస. అతని విషయంలో ఒక చిక్కుగా వుండేది. ఈ వినయం నేనెక్కడ నటించగలను? నన్ను అతను మొరటు మనిషి కింద చూస్తాడేమోనని.

‘మాకు ఇటువంటి అలవాట్లు లేవు. నన్ను అపార్థం చేసుకోవద్ద’ని అతనితో అందామని ఎన్నోసార్లు నోటిదాకా వచ్చింది. కాని తీరా అనబుద్ధి అయేదికాదు. ఎందుకంటే

“నీ కాలు మొక్కుతా! నీ బాన్సుని!”

నా అంతరాత్మలో నిజంగా అతని ప్రవర్తన మీద నాకు గౌరవం లేదు. అతను జమీందారీ నాగరికతకు బానిస. ఆ సలాములూ, గుంజీలూ ఉంటేగాని అతని ఆత్మ గౌరవం సలువదు. అతని ఆత్మ గౌరవమంతా దాని మీదనే ఆధారపడి ఉంది. మరి నేను చూసిన “బడాసాబు” లంతా ఇంతే. నూటికి పదిమందినో, పన్నెండుమందినో ఉన్న బడా సాయిబులు మిగతా వాళ్ళచే “నీ కాలొక్కుతా” అనిపిస్తున్నారంటే ఆ బానిసత్వం ఈ పది పన్నెండు మందికీ సోకకుండా ఎట్లా ఉంటుంది?

అక్కడ నేనున్నది నాలుగు నెలలేకాని ఈ నాలుగు నెలలూ అయిపోయ్యే లోపుగా నేను స్వేచ్ఛ కోసం పరితపించసాగాను. బ్రిటిషు వాళ్ళు మనని దాస్యంలో ఉంచారని పెద్దలు చెప్పగా వినటమేగాని ఆ దాస్యం స్వరూపమేమిటో అంతకన్న స్వేచ్ఛగా ఎట్లా ఉండవచ్చునో నాకెన్నడూ తెలియలేదు. నేను ఏ ఇంగ్లండ్ అమెరికానో పోయి అక్కడ జీవితం చూసి ఉంటే నా దాస్యస్థితి అర్థం చేసుకుని ఉండేవాణ్ణేమో. నిజాము రాజ్యం చూసినాక బ్రిటిషువాళ్ళ పరిపాలన లక్షరెట్లు మెరుగనిపించింది.

ఈ నిజాము రాష్ట్రం వాళ్ళకి ఏ హక్కులూ లేవు. పోలీసులకి విపరీతమైన అధికారాలు. ప్రతి పోలీసు వాడూ గూఢచారుడే. ప్రతి కూలివాడూ వెట్టివాడే. గ్రామాలున్నాయంటే దేశముఖు రాజు, లేకపోతే అమీన్సాబు నవాబు. వాళ్ళ తరవాత పటేళ్ళు సర్వాధికారులు. అధికారులు ప్రజలను బహిరంగంగా దోచుకోవడమే పరిపాలన. వరంగల్ వంటి సుబాలో కూడా కచ్చేరీలలో ఉద్యోగస్తులు నవాబు దర్జా వెలిగిస్తారు. తాంబూలం వెయ్యటమూ, బీడీలు కాల్చటమూ, “ధూక్ దాన్”లో ఉమ్మటమూ వాళ్ళపని. అడిగే నాథుడు లేడు. లంచాలు పట్టని అధికారి వింత మనిషి. అవ్వల్సాబ్ లంచాలు పట్టడని ప్రతీతి. అంటే పదివేలకు తక్కువ పట్టడట! నిజాములో కొందరు పెద్దలు నవాబు గారికి అర్జీ పెట్టుకుని సాయిబులతో సమంగానైనా హిందువులకు ప్రభుత్వోద్యోగాలిప్పించ వలసిందని అర్జీ పెట్టుకున్నారట. ఆ అర్జీ నేనక్కడ ఉన్న రోజుల్లోనే బుట్ట దాఖలయిందని విన్నాను.

ఈ విషయాలన్నీ చెవినిపడ్డయే గాని నాకు నిజంగా పట్టలేదు. నన్ను బాధించినదల్లా అక్కడ ఎవరి దగ్గరా మంచి పుస్తకాలు దొరకవు. ఎవరితోనూ పెద్ద విషయాలమీద చర్చించటానికి లేదు. అక్కడ నాకు కావలసిన సంస్కారమూ లేదు. మా ఊళ్ళో ఉద్యోగం లేకుండా తిరిగినా ఆ గాలి పీలిస్తేనే చాలు. సాయంకాలం రెండు మూడు గంటలు క్లబ్బుకో పార్కుకో పోతేనే చాలు. జీవితం ధన్యమవుతుందని పించింది. నిజాము రాజ్యం వాదిలివేసి వచ్చేశాను.

“నీకు ముల్కీ సర్టిఫికట్టు సంపాదిస్తాను. ఇక్కడే ఉండిపో!” అని నా సాయిబు మిత్రుడు చెప్పాడు. వద్దన్నాను.

ఏళ్ళు గడిచినై. యుద్ధం వచ్చింది. నేను యుద్ధ సహకారం చేసిన వాణ్ణునాను. రంగారావు ఆగస్టు హీరో అయినాడు. తదనంతరం నేను నిరుద్యోగినైనాను. రంగారావు లాభసాటి వ్యాపారస్థుడైనాడు.

నాకు రాజకీయాల్లో ఆసక్తి లేదంటే రంగారావు నమ్మడు. నాకు పెట్టుబడిదారీలో విశ్వాసం లేదనీ, రష్యా అంటే అభిమానం ఉందని రంగారావుకు తెలుసును. చాటుగా నేను కమ్యూనిస్టుననీ, కమ్యూనిస్టులు నన్ను మాయమాటలతో బుట్టలో వేసుకున్నారనీ రంగారావు అనుమానం. నేను దరిద్రుల పక్షం మాట్లాడినా కూలివాళ్ళ పక్షం మాట్లాడినా, అతను సమ్మెలను గురించి నిరసిస్తూ మాట్లాడితే నేను ఒప్పుకోకపోయినా రంగారావు అనుమానాలు బలపడుతూ ఉంటాయి. నా సంస్కారానికి ఒక రాజకీయ బురఖావేసి నా చేతిలో ఒక జండా పెడితే తప్ప రంగారావు అంతరాత్మకు శాంతిలేనట్టు కనబడ్డది. అప్పటికీ ఒకసారి స్పష్టంగా చెప్పేశాను:

“నువ్వు కావటానికి స్వాతంత్ర్య ప్రియుడివే కాని, పెట్టుబడిదారీ విధానం సంఘానికి మంచిది కాదనీ, రష్యాలో ఇంకేమీ లేకపోయినా అందరికీ చేసుకునేటందుకు పనీ, తినేటందుకు తిండి, కట్టుగుడ్డా ఉందనీ అనుకునే స్వేచ్ఛ నా కుండరాదని నీ విశ్వాసం. నీ విశ్వాసానికి కారణమేమిటో నాకు తెలియటం లేదు. మాయ మాటలతో నన్ను కమ్యూనిస్టులు బుట్టలో వేశారంటున్నావు. నా స్నేహితుడివి కనక నా మంచి కోసం నువ్వే ఎందుకు నన్ను నీ బుట్టలో వేసుకోవూ?” అని రంగారావునడిగాను.

ఇట్లా అడిగే అధికారం కూడా నాకుండ రాదన్న మొహం పెట్టాడు రంగారావు.

అయితే రంగారావు రాజకీయ విశ్వాసాలు రంగారావుకు సంపూర్ణమైన మనశ్శాంతి నివ్వలేదు. అతనికి ఆంధ్రరాష్ట్రం గురించి గట్టి అభిప్రాయాలుంటూ వచ్చినై. ఆంధ్రరాష్ట్రం వచ్చితీరాలి. ఆంధ్రరాష్ట్రం కోసమైనా తెలంగాణాను నవాబు నుంచి గుంజుకోవాలి. రాజకీయంగా, పాపం, మన కాంగ్రెసు వాళ్ళు నిజాము ప్రభువు సమస్య తేల్చలేని స్థితిలో ఉన్నారు.

“అయితే ఏంలే? ‘నీ కాలొక్కుతా, నీ బాన్నని’ అనే ముండాకొడుకులు ఎంత ధైర్యంగా పోట్లాడుతున్నారోయ్, స్వాతంత్ర్యం కోసం? నేను కల్లోకూడా అనుకోలేదు సుమా! నయమే, నిజాములో కమ్యూనిస్టులు కూడా మంచిపనే చేస్తున్నారు. వాళ్ళని మెచ్చుకోక తప్పదు!” అన్నాడు రంగారావు నా దగ్గర.

ఇంతలో మళ్ళీ గాలి మళ్ళింది. ప్రజా ప్రభుత్వాలు “కమ్యూనిస్టు పీడ” అణచటానికి

“నీ కాలు మొక్కుతా! నీ బాన్నని!”

123

ఉపక్రమించాయి. కమ్యూనిస్టు పత్రికల మీద కేసులుపెట్టి పని జరగక ప్రభుత్వం వీటిని అణచసాగింది. సరిహద్దు మీద నిజాము ప్రభువు వారి దౌష్ట్యాన్ని ప్రతిఘటిస్తున్న చోట్ల కమ్యూనిస్టులు నిర్బంధంలోకి పంపబడ్డారు. తెలంగాణా వీర పోరాటాన్ని చిత్రించిన “మా భూమి” నాటకం మీద ఆంక్ష విధించబడింది. నిజాము ప్రభువు వారిని దారికి తెచ్చేటందుకు ఇవే మార్గాలని ప్రజా ప్రభుత్వం నిర్ణయిస్తే కాదనటానికి నే నెవణ్ణి?

కాని నేను రంగారావుతో మాత్రం, “ఏమోయ్, మన ఆంధ్ర రాష్ట్రం ఇంకా వెనక్కి పోతున్నట్టు కనిపిస్తుంది?” అన్నాను.

రంగారావు నా మీద విరుచుకు పడ్డాడు. నాకీ ప్రభుత్వం పోవాలని ఉందన్నాడు. నేను నానాటికీ మరీ చెడిపోతున్నానన్నాడు. నాతో మాట్లాడుతుంటే చూస్తేనే తనను ద్రోహికింద పోలీసులు ఎరెస్టు చెయ్యవచ్చునన్నాడు. నాతో ఏది మాట్లాడినా ఫరవాలేదుగాని రాజకీయాలు మాట్లాడటం కంటే బుద్ధి తక్కువ లేదన్నాడు.

“ధరలకి కంట్రోళ్ళుండాలంటే కమ్యూనిస్టు నన్నావు. ఉపాధ్యాయులకు జీతాలు పెంచాలన్నా కమ్యూనిస్టు నన్నావు. అయ్యో పాపం, గాంధీజీని హత్య చేశారంటే కమ్యూనిస్టు నన్నావు. ఆంధ్ర రాష్ట్రం కావాలన్నా కమ్యూనిస్టునే అంటావా?” అన్నాను.

రంగారావు నా మీద తనకున్న కసియావత్తు తీర్చుకున్నాడు. కసి దేనికో నాకర్థం కాలేదు. అది నన్ను బాధించనూ లేదు. అతను మాట్లాడుతున్నంత సేపూ నాకు వినపడ్డ మాటలు:

“నీ కాలొక్కతా! నీ బాన్నని!”

మొదటి ముద్రణ: అభ్యుదయ మాసపత్రిక, మే 1948